

90. Bħall-Wizża u d-Dell Tagħha

Ġol-ilma tal-ġhadira
li qiegħda f'nofs il-ġnien
il-wizża u d-dell tagħha
mexjin it-tnejn flimkien;

It-tnejn żewġ wizżiet bojod
imwahnha ma' xulxin,
bħal żewġt iqlub f'qalb waħda
flimkien dejjem mexjin:

Mexjin waħda taħt l-ilma
u l-oħra miexja fuq,
ħsieb wieħed fl-ilma safi
lilhom dejjem isuq.

Hanina, kun dell tiegħi,
ħa nimxu t-tnejn flimkien
bħall-wizża u d-dell tagħha
fl-ġhadira ta' ġol-ġnien;

Kun il-qalb l-oħra f'qalbi,
ħsieb wieħed lilna t-tnejn
isuq fl-ilma tal-ħajja
u f'dak taż-żmien li ġej.